

Heini í Buð fer av Shell

Í dag er seinasti arbeiðsdagur á Shell hjá Heina í Buð. Í hesum sambandi hava vit havt eitt prát við hann um hansara virki bæði á Shell og um hansara virkisliv annars.

Heinierættaðurúr Hvannasundi, sonur Niels og Lenu í Buð. Niels var úr Havn og Lena var úr Sørvági. Hon var lærari har norðuri.

Tískil kom Heini at ganga í skúla hjá mammuni. Men tað kom eisini fyri, at hann gekk í skúla í Sørvági. Her vóru lærarar sum DD, kendur sambandsmaður, og Napoleon Petersen, verfaðir Maritu Petersen, fyrrverandi løgmann.

Sum hjá flestu bygda-dreingjum var leiðin at fara til skips, tá ið farið var úr skúlanum aftaná sjei ár.

Tað fór Heini eisini. Hann fór í 1955 á snørisveiðu til saltfisk við 30 tonsaranum Viðanes við Richardi Johannesen, seinni kendur sum útróðrarmaður, og sum skipari. Heini var í fyrsta umfari til skips fram til 1960. Hann kom at uppliva kollveltingina frá snøri til

snellu, sum tá var eitt rættuligt nýbrot. Tann snellan var tó tá einki í mun til teldustýrdu snellurnar í dag.

Í 1960 fór Heini í smiðju-læru á Tórshavnar Skipasmiðju. Hann hevði annars ætlað sær navigatør-úrbugving, men hann fekk ikki sýnsprøva.

Heini fór í 1965 fyrst á maskinskúla, sum tá var í núverandi sjómansskúlanum. Samstundis koyrði hanna taksa. Fyrst gekk hann eitt ár. Tá var steðgur í undirvísingini, tí tað manglaði laboratorium. Boðini vóru at koma aftur eitt hálvt ár seinni. Hesa tíðina fór Heini til Grønlands við Hamranes, sum var ein fransktbygd slupp av Tvøroyri.

Heimkomin fer Heini aftur á maskinskúla, og hann var liðugur í 1968. Tá fór Heini út at sigla sum maskinmeistari við ØK. Hetta var ein sigling, sum var upp á londini í fjareystri sum India, Thailandi og Australia.

Tá var ikki feriuskipan

sum nú. Tíðin úti var 18 mánaðir og kundi undir serligum umstøðum vera upp til 24. Men Heini var hendan túrin 17 mánaðir burtur. Hetta var ein góður møguleiki at síggja verðina.

Aftaná fer Heini við einum ídnaðartrolara ur Esbjerg. Tað serliga var við honum, at hann hevði fiska-mjølfsfabrikk umborð. Hann kundi virka 75 tons av ráfiski um samdøgrið. Hetta setti serligt krøv til meistaran. Tað hevði ikki riggað so væl frammanundan, men hetta fekst nú at rigga. Skipið tók 175 tons av mjøli og lýsi. Henda vinnan var seinni bannað, tí tað var ikki møguligt at hava eftirlit við hjáveiðuni.

Heini fór so í skúla aftur í 1970 og fekk hann tá hægsta maskinprógvið. Hann var eisini virkin á vinnuøkinum. Var saman við øðrum í Hvannasundi við til at byggja línubátin Sundaenni, sum tá var eitt framprot innan línuskip saman við líknandi skipum. Tað sum var serliga nýskapandi var, at skipini vóru yvirdekkjað. Hugsotsmaðurin aftanfyrir hetta var John Smith.

Síðan fór Heini at arbeiða fyri Skipafelagið og var har fram til 1975.

Tá fór Heini at arbeiða sum inspektørur hjá Copenhagen Reefer, sum hevði fleiri frystifarmaskip, sum eisini sigldu við flaki úr Føroyum til USA. Teir flestu av manningini vóru føroyingar. Onkrir spaniolar vóru eisini við sum dekkarar.

Til Shell

Men hugurin var at koma



heim aftur á klettarnar. Í 1986 kemur Heini at arbeiða fyri Shell. Tá var Hjarnar Djurhuus stjóri. Tað skal verða sagt beinanvegin, at Hjarnar gevur Heina sitt besta ummæli. Hann var nærlagdur, skilamaður og hevur eitt so sera gott minni. So er hann eisini ein snillingur á maskinøkinum. Hann kláraði avbjóðingar sum vóru roknaðar fyri at vera ómøguligar.

Arbeiðsøkið hjá Heina var alt tað tekniska. Her var eisini nógv at fara um. Her vóru millum annað goymslur, tangabilar og skip.

Shell hevur havt tvey tangaskip í hansara tíð. Hetta eru fyrri og seinni Magn. Á tí tekniska økinum broytist eisini alt so skjótt, at ein skal vera kvikur fyri at kunna fylgja við. Men starvsfelagar hjá Heina siga, at hetta dugir hann væl. Ein stórur partur av tí,

hann lesur, er fakkbókmentir um olju og maskinur.

Her hava eisini verið avbjóðingar. Eitt mál sum hevur spókt í nógv ár eru tangarnir á Viðarnesi, so tætt við Havnina. Men nú eru bensinstangarnir fluttiruttan fyri bygt øki, og tryggleikin er so góður, sum hann kann vera. Um hesa áhaldandi oljudálkingina á Havnarvág heldur Heini, at bøturnar eu alt ov smáar. Skip, sum dálka, sleppa ofta bert við at gjalda rokn-ingina fyri upptakið.

Heini sigur, at Shell hevur verið eitt gott arbeiðspláss, har nógv er gjørt fyri trivnaðin. Umframt Hjarnar hevur hann havt Hákun, bróðurson hansara, sum stjóra. Nú er tað Hendrik Egholm.

Heini hevur eisini verið umboð fyri Reiðarafelagið fyri Farmaskip í Sjóvinnuráðnum. Har hava vit báðir

verið saman. Tað sum eyðkendi Heina var, at hann dugdi væl at umboða síni áhugamál, og tað var gjørt á ein skilagóðan og sáttligan hátt.

Heini hevur seinastu tíðina trappað niður. Tá ið Magn varð seldur fór samstundis ein stórur partur av hansara arbeiðsøki. Síðan hevur hann fingið ábyrgdina av øðrum.

Men nú er tað yvirstaðið. Tað verður saktur í Heina á Shell. Hansara starvsfelagar taka til, hvussu væl hann dugur at greiða frá. Hann hevur fortalt nógv góðar søgur frá Hvannasundi. Hann hevur verið ein góður arbeiðsfelagi.

Vit ynkja Heina góðan byrð framyvir. Ein av fyrstu døgnum skipar Shell fyri eini móttøku, men hetta verður lýst.

Klaksvík er væl koyrandi

– bæði so og so

Í sambandi við Truckerfestivalin, sum er í Klaksvík í vikuskiftinum, bjóðar borgarstjórin, Steinbjørn O. Jacobsen, truckarunum vælkominum til býin



At Truckerfestivalurin verður hildin í Klaksvík er sjálvandi ein sigandi staðfesting av tí veruleika, at nú er sera væl koyrandi til Klaksvíkar og Norðoyggjar, og samstundis er hetta ein ógvuliga hóskandi súmbol fyri støðu Klaksvíkar sum eitt væl koyrandi, virki og framfýsið lokalsamfelag, sigur Steinbjørn O. Jacobsen, borgarstjóri í Klaksvík, sum fegnast um og býður vælkomnið til Truckerfestival í Klaksvík hetta vikuskiftið.

Árið 2008, og serliga summarið, í Klaksvík hevur higartil verið eyðkent av nógvum og stórum tiltøkum, sum hava sett Klaksvík og Norðoyggjar á tað nógv umrødda heims-kortið, ella í minsta lagi á Føroyakortið.

Eftir væl eydnaðan Summarfestival, 100-ára hátíðarhald og Sjómannadag verður nú aftur ein festivalur í býnum.

Áðrenn 29. apríl 2006, tá ið Norðoyatunnilin varð

tikin í brúk, hevði taðuttan iva verið óhugsandi, at Klaksvík var vortur fyri ein Truckerfestival, men nú eru sum kunnugt heilt aðrar tíðir í næst størsta býi okkara.

Tí er tað kanska meira súmbolskt enn nakað annað, at júst Klaksvík hetta vikuskiftið verður vortur fyri Truckerfestivalin.

Sum skilst á monnum, so var tann upprunaliga ætlanin, tá ið hesin festivalurin varð hildin fyri fyrstu ferð, at hann skuldi fyriskipast í Klaksvík, so kanska ein kann siga, at Truckerfestivalurin – við teimum nýggjum møguleikum, sum Norðoyatunnilin gevur – nú er komin heim.

Steinbjørn O. Jacobsen, borgarstjóri

Listaframsýning á Fjarðafestivalinum

Í samband við Fjarðafestivalin 2008 hevur Edith Mørkøre listaframsýning í Kelduni.

Við á framsýningini eru 21 nýggir akrylmálningar.

Farnu árinu hava eisini verið listaframsýningar á Fjarðafestivalinum og tá hevur Edith eisini sýnt fram, saman við Eli Smith, Oggi Lamhauge og Sigrun Gunnarsdóttir Niclassen.

Edith er 29 ár og búsitandi í Hoyvík. Hon hevur frá ungum árum havt áhuga fyri at skapa, teknað og mál-

að. Hon hevur gingið á Háskúla í Rønde har hon hevði sergrein í list. Edith finnur íblástur úr náttúruni, fólki, Gudi, tónleiki og viðurskiftum sum rørast í tí dagliga lívinum.

Síðani septembur 2007 hevur Edith havt listina sum sítt høðusstarv. Edith malar dagliga á atelierinum á Argjum, har fólk hava møguleikan at koma inn á gólvi at hyggja eftir málningum.

Edith hevur eina heimsíðu har hon vísir fram sína list: www.edithart.com

